

Til tykkum frá okkum

Okkara millum er lívsjáltandi bók, sum Føroya Felag móti Krabbameini gav út í samband við 25 ára dagin hjá felagnum. Sterkur lesnaður, men lívsjáltandi, hóast onkur av søgunum endar, sum vit ikki vildu havt tær at gjørt

UMMÆLI

Edvard Joensen

At mótgongd styrkir, tá tú yvir-livir hana, er bókin Okkara mill-um dømi um. Hesar frásagnirnar frá fólki, sum hava upplivað krabbamein á egnum kroppi ella hjá teirra næstu, eru søgur um pínslur, neyð og elendigheit, men har tær flestu, júst sum í ævin-týrunum, kortini endaðu væl og lukkuliga. Dømi um, at krabba-mein hóast alt ikki er nakar deyðadómur ella hevur fyri neyðini at vera nøkur vanlukka, men í summum førum kanska tað øvugta. Ein styrkjandi uppliving.

Hevði eina tíð, áðrenn bókin kom út, vitað um, at hon var ávegis. Kenni onkran, sum við er, rimiliga væl persónliga, og havi frætt um framferðarháttin, sum brúktur varð, meðan bókin varð til. Skilagott, soleiðis at lata fólki sjálv skriva sína søgu, hóast ritstjórnað verður, og tí kann roknast við, at onkrar smáar viðmerkingar eru gjørdar. Vit, sum eisini kenna ritstjóran, vita, at har verður farið nágreiniliga fram, og einki verður latið tilvildini at ráða yvir.

Tað er sjáltsamt at síggja føroyingar, sum vanliga eru eitt tigandi og innisælt fólkaslag, soleiðis sum her venda ranguna út. Tú situr við kensluni av, at hesi fólkinu hava havt eina ógvusliga uppliving, sum tey


bara ikki kunnu halda inni við seg sjálvum.

Og so leita tankarnir aftur til teirra, sum hava upplivað ymiskt vandamikið, eitt nú á sjónum, har vanliga viðmerkingin er, at slíkt verður ikki tosað um.

Men her er »tabuið« brotið. Her fáa vit søguna um kenslur-nar, sum bylgdust í hesum fólkunum, sum finga boðini um krabbamein. Tað verið seg hjá sær sjálvum ella øðrum. So húðleyst erligt, at tú situr eftir og mestsum hevur upplivingina av, at tað er tú sjálvur, sum hevur verið ígjøgnum alt hetta.

Fólk gráta frá hond. Tað er óvanligt at hoyra vaksnar menn siga frá, at teir gráta. Teir vilja vanliga ikki viðganga tað. Tað er ómansligt. Føroyskir dreingir eru nógvir uppvaksnir við, at stórir dreingir og raskir dreingir gráta ikki. Og kortini stendur á hjá teimum flestu at halda hesum kenslum aftur, tá harðliga leikar á. Men at viðganga tað er verri. Her hava vit tað tó á prenti. Teir grótu.

Bókin Okkara millum gevur eisini fólki eitt ávíst innlit í, hvussu fjølbroytt hetta, sum undir felagsheiti verður nevnt krabba-mein, í veruleikanum er. Vit hoyra um svullir, sár og móður-merkið, sum vaksa. Mestsum líka ymisk, sum fólkinu eru, eru sjúkurnar, og sera væl er hetta greitt á prent. So fjølbroytt, at tað júst gevur lesaranum eitt innlit í, hvussu fjøltátt tað hetta er.



Men fyrst og fremst situr tú eftir við kensluni av, at hetta við krabbameini hevur ikki fyri neyðini at vera nøkur vanlukka, hóast tað í nógvum førum endar galið. Tað eru so ótrúliga nógv, sum klára seg heilt væl burtur úr hesum, og sum fáa bæði langt og gott lív eftir krabbameinið.

Bókin avdúkar, at tað mangan stendur á hjá teimum professio-nellu, sum eru um hesar sjúk-lingar, at bera teimum tann boðskapin, tey allarhelst ikki

ynskja at hoyra. Hetta, at tú hevur krabbamein. Vit hoyra um læknar, sum líkasum ikki tora ella vilja hyggja í eyguni á fólki og siga, sum er. Eisini er dømi um, at sjúklingur ikki fekk at vita, at hann var sagdur at vera frískur, fyrr enn hann av tilvild fekk tað at vita á eini vitjan á sjúkrahúsi langt eftir, at tað annars varð staðfest.

Slíkar søgur vekja ta hugsan, at okkara heilsuverk kanska ikki er so væl fyri, sum vit ganga og

billa okkum inn. Og tað er ikki so gott. Kanska er tað aftur hetta við, at slíkt, sum nítur fast, tosa vit ikki um í Føroyum.

Bókin er løtt at lesa. Er 200 síður til stóddar og fæst kring alt landið.

Nýggjarskonsertin verður hóskvøldið

Árliga nýggjarskonsertin hjá Kyndli verður í Ítróttarhøllini á Hálsi hóskvøldið komandi

Bólkarnir, sum í ár fara á pallin, eru Kristleif Zachariasen, GO GO Blues, Týr, PállFinnurPáll og Terji Rasmussen Band.

Bólkarnir eru aftur í ár sera áhugaverdir. Onkur teirra er júst komin við fløgu á marknaðin,

aðrir koma helst við fløgu rættuliga skjótt.

DJ Pætur Switch sær til, at tiltakið verður ein heild, tá hann millum bólkarnar sýnir síni DJ kynstur.

Eitt sindur um bólkarnar

Kristleif Zachariasen leggur fyri. Nakað fyri tey ið vilja líða á og njóta tónleikin ið júst er útkomin á hansara fyrstu fløgu.

Síðani er tað Uni Debes ið

trínur á pallin. Við sær hevur hann so mætar menn sum Arold Ludvig á bass og Rógva á Rógvu á trummur. Uni er føroyska ímyndin av blues. Tað verður tað eisini á konsertini, væl blandað við 60 ára og 70 ára tónleiki. Tey ið hava áhuga fyri Jimmy Hendrix, the Doors og øllum tí harkaliðinum, tey droyma seg heilt burtur hesa lötuna. Go Go Blues koma skjótt við nýggjari fløgu.

Týr kenna øll. Eisini her

heima í Føroyum. Tað er ikki bert í fjarskotnum londum at teir eru kendir, men so sanniliga eisini her heima. Týr hevur stóran og breiðan áhoyrara skara. PállFinnurPáll. Eiga verandi met á 15 teimum bestu og hava fleiri lög á komandi fløgu teirra ið óivað koma beinleiðis inn á listan. Tey ið ikki hava hoyrt sangin um Kaj, tey hoyra hann á konsertini og hava nakað at gleða seg til.

Terji Rasmussen kemur á

pallin við bestu tónleikarum vit eiga her heima. Ein góð blanding av Føstufressum og Moyra.

DJ Pætur Switch er best um-tókti DJ millum tey ungu. Á konsertini vísur hann síni kynstur og kemur við ymiskum ið ikki er roynt í Føroyum áður.

Atgongumerkjasølan er byrjað, og sum skilst, so hevur tað higartil gingið framúr væl við søluni.